

MALTA HI TAX HAVEN?

EDWARD SCICLUNA / Ministru għall-Finanzi



Jekk hemm kelma li qiegħda tintuża ħafna fil-midja, sew lokali u speċjalment barranija, hija l-kelma Ingliża *tax haven*, li tfisser port kenni jew x'imkien li jipproteġi mit-taxxa.

Il-frazi użata mill-Franċiżi u t-Taljani hija *paradis fiscal* u *paradiso fiscale*, jiġifieri genna fiskali. It-tliet frażijiet jirreferu għal kenn mill-ħlas tat-taxxa, però, kenn mil-liema taxxa? Taxxa għolja. Jiġifieri *tax haven* tfisser post, jew aħjar pajjiż jew ġurisdizzjoni, fejn inti ssib il-kenn meħtieġ biex ma tħallasx taxxa ta' pajjiżek.

Issa biex inkunu ċari, dawn ma twieldux illum, iżda fi żmien meta r-rati tat-taxxa f'ħafna pajjiżi kienu ħafna iktar għoljin minn tal-lum, tant li kienu jitilgħu '1 fuq minn 60, 70 u 80%. Immaġinaw per eżempju plejer jew artist li jkollu jhallas 80 ċenteżmu lill-Gvern għal kull euro li jaqla'. Dan kien wassal biex ħafna artisti marru jgħixu f'pajjiżi oħra. Dak iż-żmien għadda. Però dak iż-żmien welled dawn *l-offshore tax havens*, gzejjer żgħar fil-Paċifiku jew fil-Karibew '1 bogħod minn kulhadd, fejn wiehed jista' jiddepożita flusu mingħajr ma jagħti informazzjoni lill-awtoritajiet tat-taxxa.

Mhux talli hekk, talli wiehed jispicċa jiffranka għax ma jhallasx it-taxxa fuq dak id-dħul li ma jkunx iddikjarat. Dik kienet il-mod ta' ċertu kumpaniji f'dak iż-żmien u għadna nsibuhom

magħna sal-lum il-ġurnata.

Iżda f'*tax haven* ma nsibux biss ir-rata baxxa ta' taxxa, iżda wkoll is-segretezza. Għalhekk kienu jissejju *tax haven* għax parti mill-kenn provdut tikkonsisti fis-segretezza. U fejn hemm is-segretezza sintendi mbagħad hemm flus li jkunu ġew minn attivitajiet legali bħal fil-każ ta' artisti, kantanti u oħrajn, imma hemm flus li jistgħu jkunu ġejjin mill-korruzzjoni, mid-dittaturi f'pajjiżi speċjalment fl-Afrika u bnadi oħra, fejn kienu jaħbu flushom li ġejjin mill-korruzzjoni. Għalhekk, il-kelma *tax haven* m'għandhiex konnotazzjoni tajba.

Però wiehed irid jagħmel premessa importanti, jiġifieri li mhux kull ġurisdizzjoni fejn it-taxxa hija baxxa tfisser li hija *tax haven*. Din hija mportanti ħafna biex nifhemu l-kuncett anke *vis-à-vis* pajjiżna.

Huwa minnu li fit-tieni nofs tas-snin Tmenin, il-Gvern Nazzjonalista gietu l-idea li jekk gzejjer oħra jistgħu jagħmluha u qegħdin jaqilgħu ħafna flejjes minna, għax m'għandniex nagħmlu Malta *offshore tax haven* wkoll? Fil-fatt twaqqfet il-Malta International Business Authority (MIBA). Però m'għaddewx wisq snin qabel ma rrealizzajna li dik mhux it-triq li wiehed għandu jimxi fuqha għax ma tkunx aċċettabbli għal pajjiż li kien fuq l-għatba tal-Unjoni Ewropea, fejn aħna ridna nsiru membri fil-bidu tas-Snin Disgħin. Kien għalhekk

li waqqafna din is-sistema u qlibna għal sistema iktar aċċettabbli li hija *l-onshore jurisdiction*. Jiġifieri neħhejna ħafna mill-karatteristiċi li kienu jiddeskrivu *l-offshore tax havens* ta' dak iż-żmien.



Pajjiżna huwa kompattibbli daqs pajjiżi avvanzati f'dik li tidhol anti-money laundering, jiġifieri għandek ir-rapporti li johorġu kull sena li wiehed ikun jista' jara l-awtoritajiet kemm għandhom każi u kemm penali għamlu fuqhom.

Minn dakinhar, aħna mhux biss għamilna hekk imma wkoll neħhejna s-segretezza minn fuq il-kontijiet bankarji. Qabel kienu jezistu ċ-ċedoli bin-numri u isem id-depożitant ma kienu jidher, però sintendi jekk titlef il-kteib tispicċa bla flus. Dan kollu kien twaqqaf dakinhar.

Bdejna wkoll nikkoperaw mal-pajjiżi tal-Unjoni Ewropea, speċjalment wara li ssehibna magħhom, biex ikun hemm anke skambju ta' informazzjoni bejn l-awtoritajiet tat-taxxa; dik li tis-sejjaħ *automatic exchange of information*.

Jiġifieri aħna nistgħu ngħaddu informazzjoni dwar barranin li jgħixu u għandhom kontijiet f'Malta b'mod awtomatiku lill-awtoritajiet tal-pajjiż ta' dawn l-individwi. L-istess jiġri għal dawk il-Maltin li

għandhom kont barra, speċjalment fl-Ewropa.

Mhux talli hekk, talli issa jiena ffirmajt anke ftehim ma' pajjiżi oħra barra mill-Unjoni Ewropea fejn speċjalment mal-Amerika b'rabta mal-FATCA, kif ukoll il-ftehim ta' Berlin, fejn aktar ġurisdizzjonijiet bħal Singapore u oħrajn qegħdin jidhlu f'dan *in-network* fejn jikkoperaw f'dik li hu skambju ta' informazzjoni fuq kontijiet miftuħin f'banek ta' dawk il-pajjiżi.

S'issa rajna li tipikament f'*tax haven* insibu segretezza u liġijiet laxki dwar minn fejn ikunu ġejjin dawn il-flus. Barra minn hekk, hemm nuqqas ta' istituzzjonijiet kontra l-korruzzjoni jiġifieri f'dawn *it-tax havens* ikun hemm ukoll il-ħasil tal-flus. F'pajjiżna mhux biss għandna dawn l-istituzzjonijiet, iżda wkoll il-liġijiet u l-prattiki ta' pajjiżna jiġu evalwati mill-Fond Monetarju Internazzjonali (IMF) u mill-Organisation for Economic Co-operation and Development (OECD) u dejjem sabu li pajjiżna huwa kompattibbli daqs pajjiżi avvanzati f'dik li tidhol *anti-money laundering*, jiġifieri għandek ir-rapporti li johorġu kull sena li wiehed ikun jista' jara l-awtoritajiet kemm għandhom każi u kemm penali għamlu fuqhom.

Issa meta niġu għat-taxxa, pajjiżna li huwa żvantagat peress li m'għandux rizorsi, irid jara li t-taxxa tkun kompetittiva, u din mhix xi haġa li wiehed għandu jisthi

minnha.

Anzi fil-fatt issa qegħdin naraw kif wara l-elezzjoni ta' Donald Trump bħala l-President il-ġdid tal-Amerika (li mistenni jieħu l-gurament tal-ħatra llum) Donald Trump u r-Renju Unit wara r-riżultat tar-referendum tal-Brexit qiegħed isir diskors fuq il-bżonn li tit-waqqa' t-taxxa fuq il-kumpaniji halli pajjiżhom ikun atraenti għall-investiment, xi haġa li pajjiżna ilu jgħid dan għal tul ta' snin. Jiġifieri m'hemm xejn ġdid. Sakemm il-pajjiż ikun qiegħed jara li t-taxxa tiegħu hija kompetittiva però fl-istess hin ma jkunx hemm segretezza u jkun hemm skambju ta' informazzjoni, m'għandux jis-sejjaħ *tax haven*.

Però meta qegħdin ngħidu hekk, fl-istess hin, mhux qegħdin infissru li kumpaniji kbar jilagħbu bir-reġim ta' taxxi biex isibu *loopholes* u jispicċaw ma jhallasx xejn taxxa. F'dan ir-rigward, pajjiżna jikkopera bis-sħiħ ma' pajjiżi oħra fl-Unjoni Ewropea. Fid-dinja tal-lum nis-tennew li kumpaniji kbar bħal Google, Amazon u Starbucks iħallasx t-taxxa x'imkien u allura dawn id-direttivi li għaddejjin bħal-issa huma għal dan l-għan u mhux biex kull pajjiż ikollu l-istess taxxa.

Għax żgur li dik ma naċċettawhiex, u lanqas li b'mod artifiċjali l-profitti ta' kumpanija jitpoġġew f'pajjiż iehor, xi haġa li ngħidulha Common Consolidated Corporate Tax Base (CCCTB). Qegħdin, għalhekk nitkellmu ma' pajjiżi oħra fil-funzjoni tagħna ta' Presidenza fil-Kunsill tal-Affarijiet Ekonomiki u Finanzjarji (ECONOMI) u Finanzjarji (ECO-FIN) biex min-naħa waħda naħdmu kontra l-ħasil tal-flus u min-naħa l-oħra naraw li ma nħallux kumpaniji li jevadu taxxa fuq skala internazzjonali.

Din *in-network* se tikber u aħna mill-OECD se naraw li ma jkunx hemm pajjiżi oħra fil-Paċifiku, fil-Karibew fost oħrajn, li jieħdu l-opportunità minn dawn ir-restrizzjonijiet li aħna qegħdin nif-tehmu fuqhom biex imbagħad il-flus jaħrabu u jmorru hemmhekk, f'dan il-każ dawn il-pajjiżi jissograw jiġu *blacklisted*.

Għalhekk din hija xi haġa fuq skala globali li '1 quddiem se tisingħu fuqha għax dan huwa progress li bil-mod il-mod irridu naslu għalih.

Altru li Malta m'hijix *tax haven*!